

---

.. shrI lakShmIsUkta ..

॥ श्री लक्ष्मीसूक्त ॥

---

श्री गणेशाय नमः ।  
ॐ पद्मानने पद्मिनि पद्मपत्रे पद्मप्रिये पद्मदलायताक्षि ।  
विश्वप्रिये विश्वमनोऽनुकूले त्वत्पादपद्मं मयि सन्निधत्स्व ॥  
पद्मानने पद्मऊरु पद्माश्री पद्मसम्भवे ।  
तन्मे भजसिं पद्माक्षि येन सौख्यं लभाम्यहम् ॥  
अश्वदायै गोदायै धनदायै महाधने ।  
धनं मे जुषतां देवि सर्वकामांश्च देहि मे ॥  
पुत्रपौत्रं धनं धान्यं हस्त्यश्वादिगवेरथम् ।  
प्रजानां भवसि माता आयुष्मन्तं करोतु मे ॥  
धनमग्निर्धनं वायुर्धनं सूर्योर्धनं वसुः ।  
धनमिन्द्रो बृहस्पतिर्वरुणो धनमस्तु मे ॥  
वैनतेय सोमं पिब सोमं पिबतु वृत्रहा ।  
सोमं धनस्य सोमिनो मह्यं ददातु सोमिनः ॥  
न क्रोधो न च मात्सर्यं न लोभो नाशुभा मतिः ।  
भवन्ति कृतपुण्यानां भक्तानां श्रीसूक्तं जापिनाम् ॥  
सरसिजनि लये सरोजहस्ते धवलतरांशुक गन्धमाल्यशोभे ।  
भगवति हरिवल्लभे मनोज्ञे त्रिभुवनभूतिकरि प्रसीद मह्यम् ॥  
श्रीर्वर्चस्वमायुष्यमारोग्यमाविधाच्छोभमानं महीयते ।  
धान्य धनं पशुं बहुपुत्रलाभं शतसंवत्सरं दीर्घमायुः ॥  
ॐ महादेव्यै च विद्महे विष्णुपत्न्यै च धीमहि ।  
तन्नो लक्ष्मीः प्रचोदयात् ॥  
ॐ महालक्ष्म्यै च विद्महे महेश्रियै च धीमहि ।  
तन्नः श्रीः प्रचोदयात् ॥  
विष्णुपत्नीं क्षमां देवीं माधवीं माधवप्रियाम् ।  
लक्ष्मीं प्रियसखीं देवीं नमाम्यच्युतवल्लभाम् ॥  
चन्द्रप्रभां लक्ष्मीमैशानीं सूर्याभालक्ष्मीमैश्वरीम् ।  
चन्द्र सूर्याग्निसङ्काशां श्रियं देवीमुपास्महे ॥

॥ इति श्रीलक्ष्मी सूक्तम् संपूर्णम् ॥

Proofread by Ravin Bhalekar ravibhalekar@hotmail.com

---

Please send corrections to [sanskrit@cheerful.com](mailto:sanskrit@cheerful.com)  
Last updated September 20, 2005